

## اسلام میں قربانی کا مقام

حضرت مولانا قاری محمد حنفی جالندھری

ڈاکٹر اعلیٰ: دفاقت المدارس العربیہ، پاکستان

قربانی کا تاریخی پس منظر:..... قربانی کی تاریخ اتنی ہی پرانی ہے جتنی پرانی خود مذہب یا انسان کی تاریخ ہے، انسان نے مختلف ادوار میں عقیدت و فدائیت، پردوگی و جانشیری، عشق و محبت، عجز و نیاز، ایثار و قربانی اور پرستش و بندگی کے جو جو طریقے اختیار کئے، اللہ تعالیٰ کی شریعت نے انسانی نفیات اور جذبات کا لحاظ کرتے ہوئے وہ تمام ہی طریقے اپنی مخصوص اخلاقی اصلاحات کے ساتھ خدا تعالیٰ کے لئے خاص کر دیے، انسانوں نے اپنے معمودوں کے حضور جان کی قربانیاں بھی پیش کیں اور یہی قربانی کا اعلیٰ مظہر ہے، خدا تعالیٰ نے اس کو بھی اپنے لئے خاص کر لیا اور اپنے سواہر ایک کے لئے اس کو قطعاً حرام قرار دے دیا۔

انسانی تاریخ میں سب سے پہلے حضرت آدم علیہ السلام کے دو بیٹوں ہاتھیل اور قاتبل کی قربانی ہے۔ قرآن پاک میں بھی اس قربانی کا ذکر ہے، ارشاد ہے:..... ”اور ان کو آدم علیہ السلام کے دو بیٹوں کا قصہ بھی ٹھیک سنادیجئے، جب ان دونوں نے قربانی کی تو ایک کی قربانی قبول ہوئی اور دوسرے کی قبول نہ ہوئی۔“ (ماائدہ: ۲۷)..... اس قبولیت اور عدم قبولیت کی وجہ دراصل یہ تھی کہ ہاتھیل نے دل کی آمادگی سے رضاۓ الہی کی خاطر بہترین دنبے کی قربانی پیش کی اور قاتبل نے بے دلی سے ناکارہ غلے کا ایک ذہیر پیش کر دیا۔

قربانی کا حکم تمام آسمانی شریعتوں میں ہمیشہ موجود رہا ہے اور ہر امت کے نظام عبادت میں اسے ایک لازمی جز کی حیثیت حاصل رہی ہے، جیسا کہ مذکورہ بالا آیت اس کا واضح ثبوت ہے، البتہ مختلف زمانوں، قوموں اور مختلف ملکوں کے انیماء کی شریعتوں میں ان کے حالات کے پیش نظر قربانی کے قاعدے اور تفصیلات جدا چاہا جا رہی ہیں، لیکن بنیادی طور پر یہ بات تمام آسمانی شریعتوں میں مشترک رہی ہے کہ ”جانور کی قربانی صرف اللہ کے لئے کی جائے اور اسی کا نام لے کر کی

جائے، پس ان جانوں پر صرف اللہ کا نام لو۔“ (انج: ۲۶)

قریبی ایک عظیم یادگار:..... قرآن حکیم جس انداز سے قربانی کی اہمیت بیان فرماتا ہے، اس سے ایک بنیادی تصور یہ معلوم ہوتا ہے کہ قربانی اللہ کے پیارے خلیل سیدنا ابراہیم علیہ السلام کی یادگار تھی اور پھر یہ یادگار دنیا کی آخری ”ملت مسلمہ“ کو عطا کر دی گئی۔ دنیا کی ہر قوم اپنے قومی تصور اور شخص کو مضبوط رکھنے کے لئے کچھ نہ کچھ روایات رکھتی ہے، جن کی پابندی اس قوم میں نہایت احتیاط اور اہتمام سے کی جاتی ہے، حتیٰ کہ آج دور جدید کی بہت سی مہذب ترین قومیں اپنی کئی اسی قومی یادگاروں کو مناتی چلی آ رہی ہیں، جن کی لغویت اور بے ہودگی خود ان پر اوساری دنیا پر عیاں ہے، لیکن ان رسوموں کی پابندی کی وجہ مغض یہ ہے کہ ان کے خیال کے مطابق یہ ستمیں ان کی قومی زندگی کا شیرازہ باندھتی ہیں اور افراد قوم میں قومی وجود کا احساس زندہ رکھتی ہیں، چنانچہ امت مسلمہ کو بھی شریعت کی طرف سے کچھ یادگاریں عطا کی گئیں، جو زیادہ تر حضرت ابراہیم علیہ السلام کی ”ملت حنف“ سے مأخذ ہیں اور قربانی کو ان سب میں ایک نہایت اعلیٰ مقام حاصل ہے۔ اس وقت دنیا کے ہر خطے میں مسلمان جو قربانی کرتے ہیں اور ذرائع عظیم کا جو مظہر پیش ہوتا ہے یہ دراصل وہی ابراہیم یادگار اور حضرت اسماعیل علیہ السلام کا فدی ہے، قرآن میں اس عظیم قربانی کے واقعہ کو پیش کر کے اس کو اسلام، ایمان اور احسان قرار دیا گیا۔

ملت ابراہیم کی حقیقت قربانی ہے:..... حضرت ابراہیم علیہ السلام نے اسلام کی ترجیحی قبول کر لی، تو ساتھ اپنی زندگی کو اسلام کی عملی تغیر بنا کر پیش کیا اور دنیا پر واضح کیا کہ اسلام کی حقیقت اللہ کے سامنے اس طرح جھک جانا ہے کہ زندگی کی باقی تمام دلچسپیاں ضمی اور ثانوی ہو کر رہ جائیں اور ایک اللہ کی رضامندی زندگی کے ہر شعبے پر حادی ہو جائے، حتیٰ کہ اپنے رب کی رضا حاصل کرنے کے لئے کوئی قربانی مشکل نظر نہ آئے، چنانچہ ملت حنف کے باñی اور اسلام کے اس علم بردار نے یہ سب کچھ کر دکھایا اور اپنے ربانی مشن کی سرباندی کے لئے ایثار قربانی کا ہر مرحلہ مسکرا کر اختیار کیا، اس سلسلے میں آپ کی زندگی میں اپنے گھر، خاندان اور اعزہ واقارب سے قطع تعلق کا مرحلہ بھی آیا، اپنی پوری قوم اور اہل سلطنت کی جانب سے بایکاٹ کی نوبت آئی تو اسے بھی برداشت کیا اور اپنے مقاصد کو ان چیزوں پر قربانی نہ ہونے دیا، پھر ثابت قدری کے امتحان کا ایک ایسا مقام آیا کہ اعلان تو حیدر اور مبعودان بالطلہ کی مخالفت کے سبب اپنے آپ کو دکتی ہوئی آگ کے سپرد کر دیا اور اس طرح راہ خدا میں اپنی جان کی قربانی دینا بھی ذرہ بھر گرا نہ گزرا..... یہ اور بات ہے کہ قدرت خداوندی نے مجزہ کر دکھایا اور آپ کی جان کو محفوظ رکھا، مگر ابراہیم قربانیوں کی آخری منزل بھی باقی تھی اور پھر زندگی میں وہ وقت بھی آیا کہ اللہ تعالیٰ کے حکم پر اپنی جان کے ٹکڑے لیتی اپنے چیتے اور عزیز ترین لخت جگر کی قربانی کا اللہ کی جانب سے حکم ہوا، یہ وہ مقام ہے جہاں ثابت قدری بڑی آزمائش تھی، لیکن اللہ کے خلیل بھی خوشی اس حکم کی تعیل کے لئے تیار ہو جاتے ہیں اور اپنی طرف سے کر بھی گزرتے ہیں۔

یہ قربانی حضرت ابراہیم علیہ السلام کے سفر شلیم و رضا کی آخری منزل تھی اور اس سے یہ بات عیاں ہوئی کہ واقعی وہ اسلام کی حقیقت کے اعلیٰ ترین مقام پر فائز ہیں، یعنی اللہ کے سامنے جھک گئے ہیں اور ایسی شان سے اس کے دربار میں گردن رکھ دی کہ اپنی آخری پیاری سے پیاری متاع اپنے مولا کے ایک اشارے پر قربان کرنے کے لئے ہر وقت تیار ہیں، اب اس قربانی کے تصور کو دنیا میں ہمیشہ باقی رکھنا لازمی تھا تاکہ ابراہیم اسلام کی حقیقت لوگوں پر آشکار ہوتی رہے، لہذا اسے ابدی یادگار بنانا کراس قوم میں جاری کیا گیا جو امت مسلمہ کے نام سے پکاری جاتی ہے، کیوں کہ یہی قوم حضرت ابراہیم علیہ السلام اور حضرت اسما علیل علیہ السلام کی وارث اور جانشین ہے، اس لئے ابراہیم کی یادگاروں کا سرمایہ عظیمی اس قوم کے سپرد ہونا چاہئے تھا اور اس کے سپرد کیا بھی گیا، یہی وجہ ہے کہ جب حضور صلی اللہ علیہ وسلم نے قربانی کو اسلام میں جاری فرمایا تو ساتھ ہی اس کا بہبی منظر بھی بیان فرمایا کہ یہ تمہارے باپ ابراہیم علیہ السلام کی یادگار ہے۔

**قربانی کی حقیقت و فضیلت:**..... قربانی دراصل اس عزم و یقین اور سپردگی و فدائیت کا عملی اظہار ہے کہ آدمی کے پاس جو کچھ بھی ہے وہ سب اللہ ہی کا ہے اور اس کی راہ میں یہ سب قربان ہونا چاہئے، یہ دراصل اس حقیقت کی علامت اور پیش کش ہے کہ اس کا اشارہ ہوگا تو ہم اپنا خون بھانے سے بھی دربغ نہ کریں گے، اسی عبید و پیال اور سپردگی و فدائیت کا نام ایمان و اسلام اور احسان ہے، نبی کریم صلی اللہ علیہ وسلم کو قربانی اور فدا کاری کی روح پوری زندگی میں جاری و ساری رکھنے کی تعلیم دیتے ہوئے یہ بہایت کی گئی ہے:..... ”کہہ دیجئے کہ میری نماز، میری قربانی، میری زندگی اور میری موت سب اللہ تعالیٰ کے لئے ہے، اس کا کوئی شریک نہیں، مجھے اس کا حکم ملا ہے اور میں سب سے پہلا فرماں بردار ہوں۔“

(انعام: ۱۴۲-۱۴۳)

خدا پر پختہ ایمان اور اس کی توحید پر یقین کامل کے معنی ہی یہ ہیں کہ آدمی کی ساری تنگ و دوساری کی رضا کے لئے مخصوص ہو اور وہ سب کچھ اسی کی راہ میں قربان کر کے اپنے ایمان و اسلام اور فداداری و جان ثاری کا ثبوت دے۔ جن احادیث مبارکہ میں نبی کریم صلی اللہ علیہ وسلم نے قربانی کی فضیلت کا ذکر فرمایا ہے، ان میں سے چند پیش خدمت ہیں:

صحابہ کرم نے نبی کریم صلی اللہ علیہ وسلم سے پوچھا: یا رسول اللہ! یہ قربانی کیا چیز ہے؟ فرمایا: ”یہ تمہارے باپ حضرت ابراہیم علیہ السلام کی سنت ہے۔“ انہوں نے کہا: یا رسول اللہ (صلی اللہ علیہ وسلم)! اس میں ہمارے لئے کیا اجر و ثواب ہے؟ فرمایا: ..... ”ہر بال کے عوض ایک نیکی ہے۔“ صحابہ نے عرض کیا اور اون کے بد لے، یا رسول اللہ (صلی اللہ علیہ وسلم)؟ فرمایا: ”اون کے ہر ہر روئے کے بد لے بھی ایک ایک نیکی ملے گی۔“ (بخاری)

نبی اکرم صلی اللہ علیہ وسلم نے ارشاد فرمایا کہ: ”انسان نے قربانی کے دن کوئی ایسا عمل نہیں کیا جو اللہ کے نزدیک خون

بہانے سے زیادہ محبوب ہو۔” (ترمذی وابن ماجہ)

ایک حدیث میں ہے، نبی کریم صلی اللہ علیہ وسلم نے حضرت فاطمہؓ سے فرمایا:....”فاطمہ! اٹھو، اپنی قربانی کے جانور کے پاس کھڑی ہو، اس لئے کہ اس کے خون کے ہر قطرے کے بدلتے ہمارے گناہ معاف ہوں گے۔” حضرت فاطمہؓ نے پوچھا کہ یہ خوش خبری صرف ہم گھروں ہی کے لئے ہے یا عام مسلمانوں کے لئے بھی؟ آپ نے ارشاد فرمایا: ”ہمارے لئے بھی ہے اور سارے مسلمانوں کے لئے بھی۔” (مسند بزار)

قربانی کا حکم ساری امت کے لئے ہے:....قربانی ایک اہم عبادت ہے اور شعائرِ اسلام میں سے ہے، اگرچہ یہ حج کے اعمال میں سے ایک اہم عمل ہے، لیکن حسیم و کریم خدا نے اس عظیم شرف سے ان لوگوں کو بھی محروم نہیں رکھا جو مکہ المکرہ مسے دور ہیں اور حج میں شریک نہیں ہیں، قربانی کا حکم صرف ان لوگوں کے لئے نہیں ہے جو بیت اللہ کا حج کر رہے ہوں، بلکہ یہ عام حکم ہے اور سارے صاحبِ حیثیت مسلمانوں کے لئے ہے اور پھر جس آیت میں نماز و قربانی اور زندگی کا خدا کے لئے ہی ہونا ذکر کیا گیا ہے، اس سے بھی یہ حقیقت واضح ہوتی ہے کہ حکم صرف حج کے ساتھ خاص نہیں ہے، نیز سورہ کوثر میں ارشادِ بانی ہے:....”پیں اپنے پرودگار کے لئے نماز پڑھئے اور قربانی کیجئے۔“ اس سے بھی صاف ظاہر ہوتا ہے کہ یہ عمومی حکم ہے اور اس سے مراد مناسک حج کے علاوہ عام قربانی ہے اور یہ حقیقت احادیث رسول صلی اللہ علیہ وسلم سے بھی ثابت ہے، چنانچہ حضرت ابن عمر رضی اللہ عنہ سے روایت ہے کہ نبی کریم صلی اللہ علیہ وسلم دس سال تک مدینہ منورہ میں قیام پذیر ہے اور ہر سال قربانی کرتے رہے۔ (ترمذی)

ای طرح حضرت ابو ہریرہؓ سے روایت ہے کہ حضور نبی کریم صلی اللہ علیہ وسلم نے فرمایا:....”جو شخص استطاعت رکھتا ہو، پھر بھی قربانی نہ کرے، وہ ہماری عیدگاہ میں نہ آئے۔“ (مسند احمد وابن ماجہ)

قربانی کے جانور خدا پرستی کی نشانی ہیں:....فرمان الہی ہے: ”اور قربانی کے اونٹوں کو ہم نے تمہارے لئے اللہ کی نشانیاں بنایا ہے۔“ (انج: 26)

شعائر ”شیعرہ“ کی جمع ہے، شیعرہ اس مخصوص علامت کو کہتے ہیں جو کسی روحانی اور معنوی حقیقت کی طرف متوج کرے اور اس کی یاد کا سبب اور علامت بنے، قربانی کے یہ جانور اس روحانی حقیقت کی محسوس علامت ہیں کہ قربانی کرنے والا دراصل ان جذبات کا اظہار کر رہا ہے کہ ان جانوروں کا خون حقیقت میں میرے خون کا قائم مقام ہے، میری جان بھی راہ خدا میں اسی طرح قربان ہے جس طرح میں اس جانور کو قربان کر رہا ہوں۔

قربانی اللہ کی نعمت کا عملی شکر ہے:....قرآن کا بیان ہے:....”ای طرح ان جانوروں کو ہم نے تمہارے لئے مخز کر دیا، تاکہ تم شکر ادا کرو۔“ (انج: 36)

خدا نے جانوروں کو انسان کے لئے مخز فرمایا کہ اس پر عظیم احسان کیا ہے، انسان جانوروں سے گوناگوں فائدے

اٹھاتا ہے، جو محتاج بیان نہیں ہیں، قرآن کریم ان کی طرف اشارہ کر کے اور ان کی تحریر کا ذکر فرمایا کہ خدا پرستی اور احسان مندی کے جذبات کو ابھارنا چاہتا ہے اور یہ طرز فکر پیدا کرنا چاہتا ہے کہ جس خدائے بزرگ و برتر نے یہ عظیم الشان نعمت عطا کی ہے اس کے نام پر ان کی قربانی ہونی چاہئے، قربانی خدا کی نعمت کا عملی شکر ہے۔

قربانی، اللہ کی عظمت اور کبریائی کا اظہار ہے..... فرمان خداوندی ہے:..... ”خدانے اس طرح چوپا یوں کو تمہارے لئے سخز کر دیا ہے: تاکہ تم اس کی بخشی ہوئی ہدایت کے مطابق اس کی بڑائی اور کبریائی کا اظہار کرو۔“ (انج: ۲۷)

یعنی ان جانوروں کا اللہ کے نام پر ذبح کرنا درحقیقت اس چیز کا اعلان ہے کہ جس خدائے نیعت عطا کی ہے، وہی ان کا مالک حقیقی ہے، قربانی اس حقیقی مالک کا شکریہ بھی ہے اور اس بات کا عملی اظہار بھی کہ مومن دل سے خدا کی بڑائی، عظمت اور کبریائی پر یقین رکھتا ہے، جانور کے گلے پر چھری رکھ کر وہ اس حقیقت کا عملی اظہار کرتا ہے اور اس حقیقت کا اعتراف زبان سے ”بسم اللہ“ اور ”اللہ اکابر“ کہہ کر کرتا ہے۔

قربانی کی حقیقی روح:..... اسلام سے پہلے لوگ قربانی کر کے اس کا گوشت بیت اللہ کے سامنے لا کر رکھتے اور اس کا خون خانہ کعبہ کی دیواروں پر لگادیتے تھے، قرآن کریم نے بتایا کہ اللہ کو تمہارے اس گوشت و خون کی ضرورت نہیں ہے، اس کے یہاں تو قربانی کے وہ جذبات پہنچتے ہیں جو ذبح کرتے وقت تمہارے دلوں میں موجود ہوتے ہیں یا ہونے چاہئیں، قربانی خون اور گوشت کا نام نہیں، بلکہ اس حقیقت کا نام ہے کہ ہمارا سب کچھ خدا کے لئے ہے اور اسی کی راہ میں قربان ہونے کے لئے ہے۔

قربانی کرنے والا صرف جانوروں کے گلے پر ہی چھری نہیں پھیرتا، بلکہ وہ ساری ناپسندیدہ خواہشات کے گلے پر بھی چھری پھپھر کر ان کو ذبح کر دالتا ہے، اس شعور کے بغیر جو قربانی کی جاتی ہے، وہ ابراہیم علیہ السلام و اساعیل علیہ السلام کی سنت نہیں، بلکہ ایک تقویٰ رسم ہے، جس میں گوشت و پوست کی فراوانی تو ہوتی ہے لیکن وہ تقویٰ ناپسندیدہ ہوتا ہے جو قربانی کی روح ہے، چنانچہ ارشادِ الہی ہے:..... ”اللہ تعالیٰ کو ان جانوروں کا گوشت اور خون ہرگز نہیں پہنچتا، بلکہ اس کو تمہاری جانب سے تمہارا تقویٰ پہنچتا ہے۔“ (انج: 27)

اللہ تعالیٰ کی نظر میں اس قربانی کی کوئی قیمت نہیں جس کے پیچھے تقویٰ کے جذبات نہ ہوں، خدا کے دربار میں وہی عمل مقبول ہے جس کا محرك اس کا تقویٰ ہو، کیونکہ ارشاد خداوندی ہے:..... ”اللہ صرف متقویوں کا عمل ہی قبول کرتا ہے۔“ (المائدہ: 27)

اللہ بارک و تعالیٰ سب مسلمانوں کو قربانی کی اصل حقیقت عطا فرمائے اور اپنی راہ میں اپنا جان مال قربان کرنے کی توفیق مرحمت عطا فرمائے۔ آمین